



۲۰۱۶/۰۳/۱۰



پوهاند محمد حسن کاکړ

## د بناغلو زماني او سيستاني د ليکنو په هکله



پوهاند محمد حسن کاکړ

۲۰۱۶

## د مطالبو فهرست

- سریزه

لومړۍ برخه:

- د بناغلي زماني د ليکنې په هکله
- د بناغلي زماني يوه بله ذهني حيرانوونکې وينا
- له برتانويانو سره اړيکي
- د پاچا امان الله ځيني مهمې تېروتنې
- د پاچا امان الله وروستۍ لويه جرگه
- د پاچا ضد تبليغونه او بغاوتونه
- د شنوارو ياغي توب
- حبيب الله په نا ارام کوهدامن او سيد حسين په ناچار کوهستان کي
- په کابل باندي د حبيب الله بريد
- د کابل ښار استحکامات او د پاچا ناڅاپي استعفی
- پاچا امان الله او د هغه لس کلنه واکمني
- د امانې دورې له تاريخ سره بې کچې مينه او تنده

دوهمه برخه:

- د بناغلي سيستاني د ليکنو په هکله
- يادښتونه

## لومړی برخه:

### څلورم قسمت

#### پر کابل باندي د حبيب الله برید

حبيب الله پخوا له دې چې په کابل ور دمخه شي، د فيض محمد په وينا (۱۹) د يو څو ملايانو او خانانو له خوا د امير په توگه وپيژندل شو، په دې ډول چې "... ملایان بعيد از ديانت... به اظهار اينکه بدون امير حمله بر کابل شرعاً بلا جواز، و اگر کسی کشته شود خونش هدر و در نزد داور بي نیاز مردود است، نماز جمعه را با خطبه امارت به نام حبيب الله



۱ حبيب الله، حميد الله او شير جان

خواند. راه مدعا برگرفتند. غبار هم وايي (۸۲۲) چې در همين تاريخ [۲۰ قوس] "يكدسته خان و دزد در قلعه ملا ويس الدين (كلكان) شبانه اجتماع کرده و بچه سقا را به عنوان (پادشاه افغانستان) شناختند و دستاري بر سرش بستند." خو د عزيز هندي په روايت (۴۰۱ مخ) حبيب الله له يرغل نه وروسته په کومي نېټې کې په کوهدامن کې د خپل امارت اعلان کړی او هرې خوا ته يې خپل حاکمان او کارکوونکي ټاکلي او لېرلي وو. "حبيب الله وروسته تر هغه د ملايانو په مشوره دا کار وکړ چې سيد حسين و نه غوښته امير شي. هغه فکر نه کاوه چې دوی حکومت نسکورولی شي. د امير او پاچا لقبونه په مينځ کې سره توپير لري، او حبيب الله به دلته امير نومول شوی وي، ځکه، کله چې دی په واک شو، د امير لقب يې غوره کړ. د حملې د نېټې او د حبيب الله د ملگرو د شمېر په اړه هم اختلاف دی، او د سټيورټ د يرغل نېټه سمه بنکاري، چې هغه د ډسمبر ۱۴مه ده.

د حيراني ځای لا دادی چې حکومت هغه وخت خبر شو چې يرغلگر د کابل ښار ته ننوتل. دوي د ښار په گډوډ حال کې نارې وهلي چې غواړي له شنوارو سره د حکومت په ملاتړ وجنگيږي. دوی د غبار په روايت تر درې سوه، او د عزيز هندي په روايت شاوخوا يونيم سل تنه وه. فيض محمد د هغو ټول شمېر شاوخوا دوه زره گڼي، خو په دوی کې يوازي دوه سوه وسله وال او نور يې پښې لوڅې روان وو. فيض محمد دا هم وايي چې د يرغلگرو لومړنۍ، چټک پرمختگ، د حکومت له نه اماده توب نه برسېره، دا هم وو چې: "... وزراي خاين و حضرت شور بازار و سردار محمد عثمان و بزرگان کابل و محمد ولي خان... و غيره به ايشان اطمينان داده و وقت حمله را نشان داده بودند." (فيض محمد، ۱۹ مخ) عزيز هندي (۳۵۶، ۳۵۷ مخ) د شمالي د يوه مشر، حاجي عبد الرحمن د زوی له قول نه وايي چې دی په هغه مجلس کې حاضر وو چې حبيب الله په کابل باندي د يرغل تجويز کاوه، او ده دغه خبر په تکليف سره پخپله د حرب وزير، سردار عبدالعزيز ته ورسوه، خو هغه ورته اهميت ور نه کړ او پاچا يې هم پرې خبر نه کړ. د عزيز هندي په

وينا " د هغه زړه او فکر ټول د دولت [پيسو] په ټولولو پسې وو او دا دولت په هماغه اندازه زيات را ټولېدای شو، څومره چې پاڅون اوږدېده. " دا سره له دې چې ده دغومره شته ټول کړي وو، چې يوازي "... د هغه د اسونو د اوڅور ورځنی لگښت يونيم سل روپۍ وې. " د عزيز هندي په نظر دا سردار عبدالعزيز وو چې د پاچا امان الله "... افغاني حکومت يې د سقاو د زوی لاس ته وسپاره. " (عزيز هندي، ۳۵۸) د پاچا امان الله د حرب وزير، سردار عبدالعزيز، د ولسمشر محمد داود د ملي دفاع وزير، سردار غلام حيدر رسولي را يادوي چې په خپلې بې کفايتۍ او ځانله د خاص اجندا په تعقيب سره يې د جمهوري نظام نسکورېدل ممکن کړل.

په کابل باندي د حبيب الله کلکاني او ملگرو يرغل، عزيز هندي تر نورو ليکوالانو اوږد بيان کړی دی. دی د ډيرو پيښو مشاهد وو، او وروسته د حبيب الله د يوه ملگري روايت بيانوي چې "... د سقاو زوی نيت دا وو چې، ښار ته له ننوتلو سره سم داسې مشهوره کړي چې د خپلو ملگرو سره د پاچا کومک ته راغلی دی، او په دې ترتيب د کوم ځنډ پرته هغه نېغ په نېغه ارگ ته ننوځي او پاچا و نيسي. " (عزيز هندي، ۳۵۹ مخ) حبيب الله به دغه تاکتيک ځکه غوره کړی وو، چې حکومت ټوله توجه شنوارو ته اړولي وه، او کابل يې نژدې له پوځ نه خالي کړی وو. او پاچا د حبيب الله له خوا ښار په خطر کې نه لیده. دا چې حبيب الله د ډسمبر په ۱۴مه (جمعه، د قوس ۲۲، ۱۳۰۷) بې له کوم غټ مانع، ځان له خپلو ملگرو سره ارگ ته نژدې ورسوه، په دې اړه ټول ليکوالان موافق دي، خو هر يوه دغه پېښه په بېل ډول بيان کړي ده. عزيز هندي (۳۵۸) تعجب کوي چې حبيب الله دي کابل ته "... يوازي د يو څو تنو په مرسته راشي او هيڅوک يې مخه و نه شي نيولای. ان تر دې چې هغه د انگرېزي سفارت له سپاهيانو څخه هم وسله واخلي او د ځان له طرفه هلته محافظان و دروي او بيا هم د حربي وزارت وړ باندي خبر نه وي، او نور پرمختگ هم وکړي او د پوځي ښوونځي له سرترېو څخه ټوپک او وسلې واخلي او تر دې وخته هم د حربي وزارت په خوب ویده وي. " غبار د عزيز هندي د مطلب اصلي ټکی تائيدوي، خو هغه دا هم وايي چې (مخ ۸۲۲) " در وقت پېښين همين روز (۲۲ قوس) وزارت حربيه مطلع شد که بچه سقا نزديک کابل رسیده است. چون کابل را قبلا از عسکر منظم تخليه کرده بودند، پس بناچار معين وزارت حربيه (حبيب الله خان) با یک عده کوچک رو به راه شمال حرکت کرد. یک دسته پوليس هم به گردنه (اسمايي) صعود و ټولی گارد شاهي به استقامت (کلوله پشته) مارش نمود، ولي بچه سقا تا ان وقت داخل سرک شهر ارای کابل شده، مستقيماً ارگ شاهي را هدف قرار داده بود. "

دا د نظاميانو يو وړ ټولی وو، چې په ټينگ عزم يې سقاويان، د حربي وزارت له امر نه پرته په شا ووهل. غبار وايي (مخ ۸۲۲) چې "... هژده نفر شاگردان تعليمگاه سوازي از باغ نزديک (شهر ارا)، جلو سريع بچه سقا را گرفتند. " خود عزيز هندي به روايت (مخ ۳۶۱) "... شاهي رسالي " د " حربي وزارت د امر د رسېدلو نه پرته، له سقاويانو سره په جگړه پيل وکړ، او د سقاويانو د زياتېدونکي سيلاو مخه يې د ښار د دروازي مخکي ونيوله. " فيض محمد وايي (مخ ۱۹) " دسته ظابطان سوازي... به دفاع برخاسته، ايشان را از دخول شهر باز داشتند. " سقاويان بيا يو ځای بل ځای په شا کېدل. په شهر ارا کې يې لږ څه تېښته او دفاع وکړه او بيا باغ بالا او شاوخوا ځايونو ته په شا شول. د دوی ناڅاپي حمله او چټک پرمختگ، که څه هم د لنډ وخت لپاره وو، خو امنيتي چارواکو او په واقعيت کې پخپله حکومت حتی د پایتخت په خوندي ساتلو کې بې کفايتي وښووله. او حکومتي اعتبار ته يې سخت زيان ورساوه. ښاريانو او د چاردهي خلکو چې

د فیض محمد په روایت پنځوس زره توپک او پریمانہ کارتوسونه له حکومت نه تر لاسه کړي وو، د خپلو کورونو ساتنه کوله اوله دوی نه لږو کسانو له حکومت سره همکاري وکړه.

لا مهمه داده چې د فیض محمد په روایت (مخ ۲۰) " ... حتی بعضی از مردم وزیري، منگل و احمدزي سپاهیان امیر امان الله خان را از کوه اسمایی هدف گلوله کرده، از جمله غلام غوث [الدین]... افزون از سه صد میل تفنگ را که به دست آورده بود، با خود در خوست برده، خلاف دولت برخاست." ارگ ته له کوم نژدې ځای څخه د پاچا نائب، محمد ولي، او بیا د حرب وزیر، سردار عبدالعزیز، هر یو توپک په لاس په داسې حال کې چې تر شا یې سرتیري وو، په منډه روان شول. له هغه وروسته وو، چې توپونو په دزو او الوتکو د سفویانو پر ځایونو بمباري شروع کړه، په دغه وخت کې د غبار په وینا (مخ ۸۲۳) " بچه سقا از کوه کافر و نه برجه و باغ بالا تا کوتل خیرخانه موضع گرفته و تقویه شده میرفت. در حالیکه دولت در شهرارا و قلعه بلند و کلوله پشته و تپه شیرپور، شکل دفاعی اختیار کرده بود."

د حملې په درېیمه ورځ چې ټک او توک کېده، او حکومتي نظم له مینځ نه تللی وو، برتانوي چارواکي هم له بد امنی نه اندېښمن شول؛ که څه هم حبیب الله هغوی ته ډاډ ورکړی وو، چې له دوی سره به غرض و نه شي. په همدغه وخت کې یوه اکتشافی الوتکه د ښار په فضا کې را ښکاره شوه، او په پښتو او فارسي کې یې پاني وشیندلې، چې په هغو کې د افغان- برتانیې د دوستۍ په اړه ډېر څه ویل شوي وو، په عین حال کې یې اخطار هم ورکړی وو چې، که ددوی سفارت ته تاوان واوښت، دوی به انتقام واخلي. په دغه کار سره هم خلک او هم حکومتي چارواکي په غوسه شول، او دغه عمل یې د افغان خپلواکۍ پر خلاف عمل وګاڼه. خو برتانویانو دغه عمل ځکه وکړ، چې وېرېدل چې په دغه ګډوډي کې، چې حکومت یې ساتنه نه شي کولی، ممکن په دوی هغه څه وشي چې په لومړي افغان-انګلیس جنگ کې، په " مکناتین

Macnaghten" او په دوهم جنگ کې په "کوه نیاری Cavagnari" (۱)



پاچا مور، د شاه امان الله مور

شوئ وو. دوی، چې د برتانیې سیاسي استازي وو، په دغو جنگونو کې وژل شوي وو. شنوارو خو په جلال اباد کې ددوی قونسلګري چوره کړي او سوځولي وه.

ډېره دردناکه پېښه د ارگ په اوسېدونکو باندې د یرغل هیبتناک اثر وو، چې ماشومان یې په ژړا او انګولا کړل، او پاچا مور یې دغومره و وېروله چې د ارگ محافظان او د شاهي رسالي سرتیري یې پرې نه ښوول چې له دوی نه لیري شي. پخپله پاچا یې هم تر دې حده په غوسه کړی وو، چې خپل وزیران یې ملامتول چې له حالاتو نه یې بې خبره ساتلی وو. دی چې یو زړه ور شخص وو، څو ځله یې وغوښتل چې پخپله د جګړې ډګر ته ورشي خو " ... هر ځل به سرونه د هغه پښو ته تیت شول او په

۱ - Cavagnari څی ګوه نیاری تلفظ کیږی، اصلاً یو ایټالوی نوم دی. خو په افغانانو کی د کمناری او یا کیو ناری په نامه معروف سوی دی

ډېر منت او زاريو او ژړاگانو به يې له ارگ څخه له وتلو منع کړ. " (عزيز هندي، ۳۶۶) خو پېښو په پاچا سخت اثر وکړ. په نتيجه کې د قومونو د نه همکاري او "... بي وفايي مردم کابل و چاردهي... ياس به او روي داده، مادر و زوجه و پسران کوچک خویش را با تمام جواهرات دولتي در روز چارم حمله حبيب الله و سيد حسين به سواري طياره به قندهار فرستاد." (فيض محمد، ص ۲۰)، خو عزيز هندي وايي (مخ ۳۷۱-۳۷۸) چې "... په دې موده کې د سقاو زوي مرستي ته نه پخپله سيد حسين راغی، او نه يې کومه مرسته راولېرله."، خو د سقاويانو په ځايونو باندې د توپونو گولی او له الوتکو نه بمونه غورځېدل، چې له امله يې د يرغل په پنځمه يا شپږمه ورځ د حبيب الله او ملگرو زره ورتيا له مينځ نه لاړه. بې وسلې کسان يې په شا شول او پاتي يې په "زيات شمېر يا ژوبل يا مړه شول."

دوی چې د کلوله پشته او باغ بالا له سلاح کوټونو نه پرېمانه وسلې تر لاسه کړي وې، ښه جنگېدل. حتی هغه وخت چې حبيب الله په باغ بالا کې پټ وو، په شراپنل يا چري سره په اوږه ولگېد، او ټپي شو، بيا هم جنگېده، او د خپلو ملگرو معنويات يې لوړول. (عزيز هندي، ۳۷۳، فيض محمد، ۲۰) په پای کې د يرغل په لسمه يا يوولسمه ورځ ټول يرغلگر په شا شول، اول له نه برجه کلا او بيا له باغ بالا او شاوخوا ځايونو څخه. په دغه ډول حکومتیان په يرغلگرو غالب شول، او د کابل ښار يې د هغو له خطر نه وژغوره. په همدغه وخت کې وو چې د ترکيې جنرال، کاظم پاشا د جنگي چارو د تنظيم لپاره کابل ته ورسېد. واضحه ده چې د حکومتي چارواکو او په سر کې د وزير عبدالعزيز ستره غلطي دا وه چې د کابل د ښار د دفاع لپاره يې کافي قوه نه وه پرې ايښي، او حبيب الله او ملگرو ته يې اسانه کړی وه چې په زړورتيا او مهارت له دغه حال نه استفاده وکړي. په اصل کې دا د پاچا امان الله غلطي وه، چې د نيکه او پلار پوځ يې کم کړی وو، ددغه فکر له مخې چې دا د قلم وخت دی، نه د توري، که څه هم دده دغه بېخايه شعار د خوست ياغيانو دمخه باطل کړی وو.

حبيب الله او ملگري يې چې کوهدامن ته په شا شول، کوهدامنيان او کوهستانيان يې ناراض وليدل. البته روحانيونو يې د پخوا په شان د حکومت پر ضد تبليغ کاوه، او پخپله پاچا يې "کافر" باله او خلک يې جهاد ته بلل، خو خانان، ملکان او عام خلک يې حيران وو چې څه ډول چلند غوره کړي. عزيز هندي يوازنی ليکوال دی چې په دې اړه يې اوږده ليکنه کړې. دی وايي (عزيز هندي، ۳۹۴-۳۹۶) چې وروستي له دواړو نه په وېره کې وو او دغه وېره پکې عامه وه چې "د حکومت پوځونه به د سقاو زوي په تعقيب شي، او څنگه چې دی غل او لوټمار دی، و به تښتي او په غرونو کې به ځان پټ کړي او بدنماي به په دوی راځي." بيا نو ددغو "... سيمو زيات اوسېدونکي له خپلو سيمو څخه" نجر او، پنجشير او نورو سيمو ته کډه وکړه. " ځيني يې په دې فکر هم وو چې "... څه وخت د حکومت پوځونه د شمال سيمو ته ننوځي، هغوی به په يوه ترتيب د سقاو زوی او د هغه ملگري ونيسي او حکومت ته به يې وسپاري." عزيز هندي بيا وايي چې " که په دې وخت کې د حکومت پوځونه د شمالي سيمي حدودو ته ننوتلي وای، نو د سقاو زوی له مينځ نه تلل حتمی وو."

خو حکومت په سقاويانو باندې خپل بری تعقيب نه کړ. پر ځای يې تبليغي پانې وشيندلې، او له توپونو او بمونو څخه يې کار واخست، او له پوځ نه يې کار وا نه خيست او له تبليغي پانو نه، چې له الوتکو نه خپرېدلې "... داسي ښکارېده چې دولت د شمال ټول اوسېدونکي ددغه پاڅون مسئول گڼي، او ډېر زر به پوځونه هلته وليږي." څنگه چې عام وگړي

نالوستي وو، مغرضانو اوازې خپرولي چې "... پاچا خپلو پوځونو ته د دوی د عامې وژني امر کړی دی." حکومت ضد تبلیغونه او آوازي عامي شوي، او وېره ډېره شوه. د حبيب الله ملگرو، روحانيونو او نورو "فساد غوښتونکو" له دغه حال نه په استفادې سره د حبيب الله د امارت موضوع پورته کړه. عزيز هندي وايي چې په دغه وخت کې وو چې حبيب الله په کوهدامن کې، د پورته کسانو له خوا امير غوره شو. د امارت وړانديز اول سيد حسين ته شوی وو، خو هغه و نه مانه، ځکه چې "... هغه هيڅکله په دې ايمان نه لاره چې د حکومت په قدرت باندې دي بريالی شي." (عزيز هندي، ۴۰۰) بيا نو حبيب الله په "... جبر سره په خلکو خپله سلطه ټينگوله، او له خلکو څخه يې سرتيري په زور را ټولول."

ددغو ټولو انکشافاتو په وړاندې د حکومت ځواب دا شو چې "... له کابل څخه يې د ليري ويشتونکو توپونو خولي له امتياز نه پرته د دې ياغي خلکو خواته کړې، او په کلاي مراد بيگ باندې يې گولي واورولي." په دوهمې اونۍ کې يې هوايي بمباري هم پيل کړې. په دې ډول په دغو بمباريو او گوليو سره بې شماره عادي کسان تلف شول، په تېره وروسته له هغه چې شديدې شوې. په دغه حال کې ډېر په دې فکر شول چې د حکومت په بري کې "ددوی بربادي ده." بيا هم ډېرو خلکو له حکومت سره د جنگ پر ځای هجرت ته دوام ورکړ، خو "... ددوی خانان او مخور کسان له خپلو لښکرو سره تر پايه پوري د سقاو د زوی مرستي ته راغلل." کوم کسان چې له حبيب الله سره ملگري شول، هغه بې وزلي وو، چې مقصد يې لوتماري وه، نه جنگ. دوی ته "... په دې ډول د ډوډۍ پيدا کولو يوه بڼه لاره برابره شوې وه." (عزيز هندي، ۴۰۲-۴۰۵)

#### د کابل ښار استحکامات او د پاچا ناڅاپي استعفی

غبار وايي (مخ ۸۲۴) چې حبيب الله او ملگري يې د دسمبر په ۲۵مه له کابل نه په شا شول، له هغه وروسته "... تقريبا دوازه هزار عسکر منظم و غير منظم در سرتاسر خط کوتل خير خانه و غيره حصص تمرکز يافت و اشغال قطعي کاپيسا و پروان محتمل گرديد." خو دی دا هم وايي چې د عالي مرکز د نشته والي يا سبوتاژ له امله د مارش امر و نه شو، او دغه جبهه په دفاعي حالت کې پاتې شوه. د فيض محمد په وينا (مخ ۲۱) دغه جبهه په منظم پوځ او ايله جاري سره وار په وار پياوړې کېدله او په قلعه مراد بيگ او نورو برخو کې د کوهدامنيانو پر ځايونو گوزارونه کېدل، خو گټه يې نه کوله. عزيز هندي ددغه وخت پېښې په تفصيل ذکر کړي، چې لنډيز يې دا کيږي، چې د ترکي جنرال، کاظم پاشا په تجويز د کابل په جنوب لويديځ او شمال لويديځ کې دفاعي کرښې جوړې شوې او د منظم او غيرمنظم پوځ کابو دوه ويشت زره پوځ ځای پر ځای شو، او د هر محاذ قومندانې د يوه جرنيل په غاړه شوه. باغ بالا د جبهې د مرکز په شان مضبوط شو او په لوړو غونډيو او د الوتکو د ډگر په لوړو ځايونو کې توپونه ودرول شول، او د کابل امنيت په دې ډول ونيول شو. پوځ ته هم د پرمختگ امر ورکړل شو، او قوماندې يې هم سور جرنيل محمد عمر ته وسپارله شوه. دی چې يو زره ور قومندان وو، زير، ظالم او بدي خور هم وو، چې له امله يې څو ځله بندي شوی وو، خو د ضرورت په حال کې به سم د لاسه آزاد او وظيفه به وروسپارله شوه، لکه اوس چې همدغسې وشول.

دا چې د جنرال محمد عمر تر لاس لاندي قوه څومره وه، مالومه نه ده، خو هغه د ټول پوځ يوه برخه وه، چې له کابل نه يې لس ميله ليري يو څو کلي ونيول، او د کلاي مرادبيگ د څوکو په هغه خوا کې يې مورچې جوړې کړې او هغه يې خپل مرکز وټاکه. ده مهمات راټول کړل، ددې لپاره چې په سيمې کې دننه ور دمخه شي. خو ده يوه غټه ستونزه هم

لرله، او هغه دا چې دده په پوځ کې د خدرانو او منگلو جنگيالي د خپلو مشرانو تر قوماندې لاندې وو، دغه مشران د خوست په جنگ کې له ده سره دغومره وړان شوي وو، چې له هغه " سره يې خبرې څه لاندې باندې کولې، تر څو خبره زور ته ورسېده او له دواړو خواوو څخه څو تنه ژوبل [شول] او پخپله سور جرنېل هم په پښې په گولۍ ولگېد. او هغه له میدان څخه د خپلې خېمې په خوا په شا شو. ډېر زر دا آوازه په رضا کارانو او پوځ کې خپره شوه، او د جگړې په لومړۍ لیکه کې يوه عامه نا آرامي پيدا شوه." له کابل نه د پاچا نایب محمد ولي سم د لاسه دلته ځان ورسوه او د منگلو په غوسه شوي مشران يې آرام کړل، خو د سور جرنېل په پوځ باندې د ۱۹۲۹ کال د جنوري په ۱۳ مه شپه یو ناڅاپي برید له حد نه ډېر اثرناک ثابت شو.

" ... په هغه شپه د سقاو زوی ورور، حمیدالله، د پنځوسو تنو سره ... د څلورو خواوو څخه د شبخون تکل وکړ. او



د حبيب الله ورور حميدالله، له ملگرو سره

ددې غلچکي برید هدف یوازي دا وو چې سرکاري پوځ او رضاکاران یوڅه وارخطا کړي. " خو، " همدا چې غلچکي برید پیل شو [ دسرکاري پوځ ] یوه برخه په دې فکر شوه چې د کوهستان لښکر، چې د راټولېدو آوازی یې خپرې وې، ناڅاپي یرغل کړی دی، او یوې بلي برخې داسې فکر کاوه چې قبایلي لښکر د سهار پېښه یو ځل بیا راپورته او توده کړې ده، او پوځونه یې چې د سختو سرو له امله په خپلو خپمو کې دننه پراته وو، په ډېره وارخطايي له خپمو نه راووتل، او کله چې یې ولیدله چې له څلورو خواوو نه گولۍ اورېږي، نو جرئت یې له لاسه ورکړ او د شپې په دې وپروونکي تیاره کې چې هرې خواته هڅه وکړه، په هماغه خوا وتښتېدل. " (عزیز هندي، ۴۱۴) په دې ډول حبيب الله او ملگرو ته



بي د سرکاري پوځ ټول توپک، ماشيندار او توپونه په لاس ورغلل، او دوی ځانونه کابل ته نژدې ورسول. خو د کابل دفاعي ترتيبات، لکه چې دمخه ويل شوي، دغومره پياوړي وو، چې حبيب الله او ملگرو ته يې د کابل نيول ممکن نه وو.

خو چې "ددې مخکينی کلا (کمر بند) د ماتېدلو خبر غازي امان الله ته په هماغه نيمه شپه ورسېد... په افغانستان باندي د راتلونکي حکومت د ټينگېدلو د هغه ټولي هيلې له مينځ نه ولارې." (عزيز هندي، مخ ۴۱۷) تراژيدي يوازي دا هم نه ده. ياغي شنواري د پاچا د پاره غټه اندېښنه وه. د فيض محمد په ژبه (۲۱، ۱۰۸ مخونه) د ننگرهار د تنظيمي رئيس، سردار علي احمد، "به طمع امارت با خامه خديعت و فريب به امان الله خان نوشت که: ۲۳ هزار کس از شنواري و غيره جانب کابل به راه افتادند، اطلاعاً عرض شد. و اين مکتوب او به امان الله خان رسیده موجب هراس او گشت." فيض محمد بيا ليکي چې پاچا "... هم به فراست دريافت که وزرای غدار و خيانت کارش او را دست بسته به حبيب الله خان خواهند سپرد، ناچار ترک سلطنت نموده، فرار اختيار کرد که گویا فرارش از همان مکتوب علي احمد خان به روی کار آمده." (فيض محمد، ص ۱۵۸) په بل ځای کې فيض محمد د پاچا عزم په دې ډول يادوي: "از بي وفايي قشون نظامي و قومي و اهالي شهر کابل و چار دهی... امير امان الله خان را از حصول ظفر مايوس ساخته در خوف و رعب گرفتن و به پسر سقا سپردن انداختند." (فيض محمد، ۱۵۸-۲۱۰)

په دې ډول پاچا د مقاومت روحيه له لاسه ورکړه. که څه هم د کابل استحکام پياوړی، پوځ پر ځای، او وسلې پرېمانه وې، د توپونو او څو جنگي الوتکو په گډون. پاچا په هماغه نيمه شپه کې، بي له دې چې له چا سره مشوره وکړي، خپل مشر ورور معين السلطنه سردار عنايت الله، که څه هم د واکمنۍ شوقي نه وو، راضي کړ چې دده پر ځای پاچا وي. دی بيا د سهار پر نهو بجو د ۱۹۲۹ کال د جنوري په ۱۴مه له محمود طرزي، غلام صديق دبانديو چارو وزير، محمد يعقوب د دربار وزير، او عبدالاحد (مايار) د داخله وزير سره په موټرونو کې د کندهار په لور روان شو. (فيض محمد، ص ۲۱، سټيورټ، ۴۶۹ مخ) عزيز هندي د پاچا امان الله د دغه سفر رېږونه هم يادوي، چې هغه د پرله پسې اووري د اورېدلو له امله، د جدي سخت ساره او په پاچايي موټرونو کې د کافي تېل نشته والی وو، خو څنگه چې پاچا په "ډيرو باوري کسانو هم ډاډ له لاسه ورکړی وو" خپل قيمتي وخت يې ضايع نه کړ او له لږو تېلو سره هم د کندهار په لور روان شو. په لار کې يې د تېلو د يوه ټانکر نه تېل تر لاسه کړل، خو د غزني او مقر تر مينځ، له لنډو وقفو نه پرته، د پرله پسې اووري د اورېدلو له امله سرک د موټرو د تللو نه وو، تر څو چې هغه د خلکو په مرسته د موټر تېلو وړ شو. (عزيز هندي، ۴۲۲-۴۲۵ مخونه) سټيورټ لا وايي چې امان الله د خپلو ملگرو سره څلور ساعته پياده مزل وکړ، چې مقر ته ورسېد، او اوبنۍ (اخبنۍ) يې، محمد حسن، له کندهار نه له څو موټرو سره راغی او بيا دوی ټول کندهار ته لارل. دغه ټول سفر ۳۲ ساعته ونيول.

د امان الله له گوښه کېدو نه وروسته درې مهمې پېښې وشوې: د ننگرهار د تنظيمي رئيس، سردار علي احمد، د پاچايي اعلان وکړ، خو په دغه کار کې پاتې راغی او حتی مجبور شو، د ځان ژغورنې په مقصد میدان ترک کړي، او په ډيرو تکليفونو سره پېښور ته لاړ شي. بله پېښه، چې ممکن افغانستان او افغانانو ته سخته تمامه شوې وي، د غلام نبي په تش په نامه سروالي د شوروي اتحاد د زر کسيز پوځ له مزار نه پر شا کېدل وو، چې کابل ته د تگ په حال کې وو. دغه موضوع په افغان ليکوالو کې اروا بناد خليل الله خليلي، په افغانستان باندي د شوروي اتحاد لومړی يرغل په نامه کتابگوټي

کي کښلي وه. په دې وخت کي په مسکو کي د برتانيې سفير، برېټ وېټ (Braith Waite) په خپل اثر کي، چي د روسيې د رسمي پاڼو پر بنسټ يې کښلي، ليکي چي "روسانو د ۱۹۲۹ کال په پسرلي کي په افغانستان يرغل وکړ، چي امان الله په خپل لړزېدلي تخت، بيرته کښېنوي. ستالين شاوخوا زر کسان، په افغان يونيفورم کي، د خپل پخواني نظامي اتاشي، پرېماکوف په قومانداني چي ترکي يونيفورم يې اغوستي وو، افغانستان ته واستول. هغو مزار او بلخ له سختو جگړو وروسته ونيول، خو د محلي خلکو خواخوږي يې زر له لاسه ورکړه، او ستالين چي خبر شو امان الله ټينډېلي، هغه يې بيرته وغوښتل." (۱۸) سټيورټ دغه پېښه په يو څه تغيير، خو په اوږده ډول، بيان کړي، او ويلي چي دغه انتخابي قوه له شاوخوا اتو سوو کسانو څخه جوړه شوي وه، د يو څو الوتکو په گډون دغه قوه د مې د مياشتي په اولو کي ياني د حبيب الله کلکاني د امارت په مهال افغانستان ته واستوله شوه، او ستالين چي هغه بيرته وغوښتله، غلام نبي بيا هم له خپلو افغان جنگياليو سره تر باميان پوري دمخه ولاړ، او بيا په شا شو. (سټيورټ، ۵۶۱)

داچي دغه قوه د پاچا امان الله په غوښتنه استول شوې وه، معلومه نه ده. سټيورټ وايي چي دا په مسکو کي د افغانستان د وخت سفير، غلام نبي، او ورور يې، د باندنيو چارو وزير، غلام صديق کار وو. وروستي چي د دوو مياشتو لپاره مسکو ته تللي وو، هلته يې له خپل ورور سره په گډه د باندنيو چارو کميسار او د اسيا په چارو کي د هغه مرستيال، کاراخان نه وغوښتل چي له امان الله خان سره د بيرته واکمن کېدلو په لار کي مرسته وکړي. له هغه وروسته وو، چي د شوروي اتحاد سياسي بېرو (پوليت بېرو يا سياسي دفتر) دغه فيصله وکړه. دا چي دغه مرسته دي په څه ډول وي، په دې اړه دواړه وروڼه، جنرال پرېماکوف او ستالين سره، چي د شوروي اتحاد ستر واکمن وو، و غږېدل او دغه قوه په هغه ډول واستول شوه چي پورته يې بيان وشو. (سټيورټ، مخ ۵۶۱) مالومه نه ده چي د شوروي اتحاد دغه پوځ دغو وروڼو پخپل سر بللي وو، يا يې د پاچا امان الله په هدايت غوښتي وو. دا ويل کيدی شي چي غلام صديق به له کندهار نه د پاچا امان الله په امر تللي وي. دا چي ستالين دغه قوه افغانستان ته استولي وه، د تعجب وړ ښکاري. ده چي د قدرت گټلو په لار کي خپل رقيب خپلي وو، په دې ئي پيل کړئ وو چي دننه په شوروي اتحاد کي سوشيليزم عملي کړي. ددې مانا دا کېدله چي دی به نورو هيوادونو ته د انقلاب له صادرلو نه ډډه کوي، په داسي حال کي چي دده ستر مغلوب رقيب، ليون تراتسکي، معنقد وو چي د "اکتوبر انقلاب" د ساتلو لپاره دې په نورو هيوادونو کي دايمي انقلاب و هڅول شي. هغه دغومره انقلابي وو، چي ويل يې څوک چي په شلمې پېړۍ کي پيدا شوي، او انقلابي نه وي، سهوه کړي ده.

عجبه لا داده چي د پاچا له گوښه کېدلو نه دري ورځي وروسته، ياني د جنوري په ۱۷مه حبيب الله کلکاني، بي له دې چي جگړه يې کړې وي، په ارگ مسلط شو. سردار عنايت الله له درو ورځو پاچايي نه وروسته، د خپلي کورنۍ او ځينو لوړپوړو چارواکو سره په برتانوي الوتکه کي پېښور ته ځان خوندي وايست، او حبيب الله ځان خادم دين رسول الله ونوموه او په واکمنۍ ئي پيل وکړ، چي د کورني جنگ په حال کي يې نهه مياشتي دوام وکړ، او بيا، د جنرال محمد نادر په سروالي، د يحيی خپل کورنۍ په واک شوه.

امان الله په کندهار کې د دوهم مستعفي پاچا، عنايت الله، او درېيم مستعفي پاچا، علي احمد، له يوځای کېدو نه وروسته، بيرته د پاچا کېدلو حرکت پيل کړ. د کندهار خلکو ورسره خواخوږي ونيوله، خو د جنګي مېرو په ورکولو کې زړه نا زړه وو، او امان الله چې هغو ته وويل، دی به د مېرو جلبولو لپاره هرات ته لاړ شي، کندهاريو بيا شاوخوا څورلس زره مرونه ورته تنظيم کړل. ده بيا هلته يو نوي حکومت تنظيم کړ، او له نوي قومي پوځ سره د ۱۹۲۹ د مارچ مياشتې په ۲۵مه د کابل په لور روان شو، او په غزني کې له دوو زرو نه زيات هزاره مېرونه د ملاتړ لپاره ورسره يوځای شول. خو په غزني کې دی له خطرونو سره مخ شو. لومړی خطر د امير حبيب الله د پوځيانو له خوا وو، چې ډېر ليرې نه وو. ده ته بل خطر د سليمان خېل او اندر پونده قومونو له خوا وو، چې د موسمي کډوالي په لړ کې له هند نه غزني ته رسېدلي وو، او دوی د شيراغا مجددي له خوا د پاچا پر ضد لمسول شوي وو. مجددي چې کلونه دمخه د پاچا امان الله سره د هغه د ريفورمونو په سر له افغانستان څخه وتلی او په ډېره اسماعيل خان کې ډېره وو، دغه پونده قومونه د هغه مريدان وو. په پونده قومونو کې سليمان خېل شتمن او د وسلو خاوندان وو. خو ددوی توپکونو کافي کارتوس نه درلودل. حبيب الله چې په کابل ددوی له دغه حال نه خبر شو "... وزارت حربه را فرمان کرد که از هر رقم فشنگ که به تفنگ های آنها راست بيايد صندوق های زيادي را فوراً حمل و نقل داده، به آنها برسانند." (فيض محمد، مخ ۹۷) د پاچا پوځ چې يو ځای بل ځای په نښتو کې بری موندلی وو، په ښه حال کې وو. په همدغه حال کې وو چې يوه ملا چې غوښتل يې ځان پاچا ته، د عرض کولو په پلمه، ورسوي، او په تېرګي يې ووژني، سمدلاسه ونيول شو، او ووژل شو. په کابل کې نوي امير د خېل ورور، حميدالله او د کابل والي، محمد محسن د ظلمونو له امله له مخالفتونو سره مخ شوي وو، که څه هم دوی تبليغ کاوه چې پاچا امان الله د اسلام له دائرې نه بيرون شوی دی. تر دغه وخت پورې وردګو د نوي امير د پوځ څو حملې په بري سره شندې کړي وې. داخله وزير عبدالاحد (مايار وردګ) پاچا ته مشوره ورکړه چې د وردګو په لار



د اعليحضرت غازي شاه امان الله او دهغه د پلار شهيد امير، سراج الملة، امير حبيب الله مقبره په جلال آباد، افغانستان کې

په کابل ور دمخه شي، خو پاچا د خپل اوبښي [اخښي]، محمد حسن په مشوره وروسته له هغه چي يو شمېر کندهاريو د جنگ ميدان پرې ايښي او د کندهار په لور روان شوي وو، د مې په ۲۳مه ناڅاپه د کندهار په لور مخ په شا شو. دوی لا په داخله وزير هم شکمن شول چي غوښتل يې دی په دغه ډول د امير حبيب الله پوځ ته په لاس ورشي. (سټيوورټ، مخ ۵۶۵) د کندهار ښار ته نژدې چيرته په کوم ځای کي د هغه ټوله کورنۍ - ۲۷ تنه نارينه، ۳۵ ښځي او ماشومان او درې نوکران په څو موټرونو کي ورسره يوځای شول، او ټول په گډه کوټي ته ولاړل، چي هغه په برتانوي هند کي حسابېدله. پاچا بيا له خپلي کورنۍ سره بمبېي ته کډه وکړه او له هغه ښار نه په کښتۍ کي ايټالېي ته لاړ، او د ژوند تر پايه پوري هلته استوگن شو، تر څو په کال ۱۹۶۱ کي وفات شو، او مړی يې د افغانستان د جلال اباد په ښار کي د پلار تر څنگه خاورو ته و سپارل شو.



+

د غازي مرحوم اعليحضرت شاه امان الله مزار

د لومړی برخي د څلورم قسمت پای  
 لطفاً د لومړی، دویم او دریم قسمت لپاره  
 لاندینی لنکونو ته ورسۍ،

[http://www.arianafghanistan.com/UploadCenter/Kakar\\_H/hassan\\_k\\_de\\_zamani\\_sistani\\_likano\\_p\\_ahakla\\_1.pdf](http://www.arianafghanistan.com/UploadCenter/Kakar_H/hassan_k_de_zamani_sistani_likano_p_ahakla_1.pdf)

[http://www.arianafghanistan.com/UploadCenter/Kakar\\_H/hassan\\_k\\_de\\_zamani\\_sistani\\_likano\\_p\\_ahakla\\_2.pdf](http://www.arianafghanistan.com/UploadCenter/Kakar_H/hassan_k_de_zamani_sistani_likano_p_ahakla_2.pdf)

[http://www.arianafghanistan.com/UploadCenter/Kakar\\_H/hassan\\_k\\_de\\_zamani\\_sistani\\_likano\\_p\\_ahakla\\_3.pdf](http://www.arianafghanistan.com/UploadCenter/Kakar_H/hassan_k_de_zamani_sistani_likano_p_ahakla_3.pdf)

بیا نور

